

Врз основа на член 11 став 3 од Законот за игрите на среќа и за забавните игри ("Службен весник на Република Македонија" бр. 10/97, 54/97, 13/01, 2/02 и 54/07) министерот за финансии донесе

## **П Р А В И Л Н И К ЗА ОБРАЗЕЦОТ НА ЛОЗОВИТЕ И ТОМБОЛСКИТЕ КАРТИЧКИ**

### **Член 1**

Со овој правилник се пропишува образецот на лозовите, инстант лозовите и томболските картички што се употребуваат при приредувањето на игрите на среќа: лотарија, инстант лотарија и томбола.

### **Член 2**

Лозовите што се употребуваат при приредувањето на играта на среќа "лотарија" се изработуваат од бездрвна хартија во правоаголна форма со димензии 4 см x 12 см и рамка од 0,5 см.

Образецот на лозот од ставот 1 на овој член од предната страна ги содржи следните елементи:

- во горниот дел се отпечатуваат зборовите, "игра на среќа - лотарија", а под нив се отпечатува називот на приредувачот на играта;

- под називот на приредувачот на играта на левата страна е отпечатен ЕМБС на приредувачот, а на десната страна бројот на колото, бројот на лозот и датумот на извлекување;

- во средината се отпечатува зборот "лоз";

- под зборот "лоз" се отпечатува цената на лозот и

- во долниот лев агол во рамката на лозот се отпечатуваат зборовите "препечатување е забрането".

На задната страна од лозот се отпечатуваат правата на имателот на лозот и тоа: добивката се исплатува на доносителот на лозот, по јавно објавување на извештајот од играта, дека подигањето на добивката застарува за 60 дена од денот на објавувањето, местото на подигање на добивките, емисија на лозовите, фондот на добивките и местото за печат на приредувачот на играта.

Основата на лозот може да биде зелена, сина или црвена боја, при што со побледи тонови можат да се отпечатат симболи и знаци што ќе ги предложи приредувачот.

Образецот на лозот од ставот 1 на овој член е даден во Прилог 1 кој е составен дел на овој правилник.

### **Член 3**

Инстант лозовите што се употребуваат при приредување на играта на среќа "инстант лотарија" се изработуваат од тенка картонска хартија и може да бидат во правоаголна, квадратна или кружна- елипсоидна форма.

Инстант лозот кој е во форма на правоаголник може да ги има следниве димензии:

- 5 x 6 до 15 см
- 6 x 7 до 15 см.
- 7 x 8 до 15 см.
- 8 x 9 до 15 см.
- 9 x 10 до 15 см.
- 10 x 11 до 15 см.

Инстант лозот кој е во форма на квадрат може да ги има следниве димензии:

- 5 x 5 см
- 6 x 6 см.
- 7 x 7 см.
- 8 x 8 см.
- 9 x 9 см.
- 10 x 10 см.

Инстант лозот кој е во кружна – елипсоидна форма може да изнесува најмногу до 15 сантиметри.

Образецот на лозовите од ставот 1 на овој член од предната страна особено ги содржи следниве елементи:

- името на играта,
- заштитен знак и лого на приредувачот,
- цената на лозот,
- бројот на серијата,
- објаснување како се постигнува добивка,
- поле за игра покриено со заштитен слој и
- контролен бар код покриен со заштитен слој.

Образецот на лозовите од ставот 1 на овој член од задната страна особено ги содржи следниве елементи:

- името на играта,
- заштитен знак и лого на приредувачот
- EAN код (потрошувачки код)
- бројот на серијата,
- емисија на лозови
- процент на фондот на добивки
- цена и
- распоред на фондот на добивките.

Обрасците на лозовите од став 1 на овој член се дадени во Прилог 2, Прилог 3 и Прилог 4 и се составен дел на овој правилник.

#### **Член 4**

Томболските картички се изработуваат од бездравна хартија во форма на правоаголник кој може да ги има следните димензии:

- 7 x 15 до 20 см.
- 8 x 15 до 20 см
- 9 x 15 до 20 см.
- 10 x 15 до 20 см.

- 11 x 15 до 20 см.
- 12 x 15 до 20 см.
- 13 x 15 до 20 см.
- 14 x 15 до 20 см

Образецот на томболските картички од ставот 1 на овој член од предната страна особено ги содржи следните елементи:

- името на играта,
- заштитен знак и лого на приредувачот,
- контролен бар код, броеви на серијата, број на томболската картичка, контролен број и шест правоаголни полиња кои содржат 27 квадрати или кругови распоредени во три хоризонтални реда од кои во пет во секој ред се отпечатени по еден број од групата броеви од 1 до 90, додека останатите четири полиња се без отпечатени броеви.

Образецот на томболските картички од ставот 1 на овој член од задната страна особено ги содржи следните елементи:

- името на играта,
- заштитен знак и лого на приредувачот и
- скратен извод од правилата (најпотребни информации за играчот).

Образецот на томболските картички од ставот 1 на овој член е даден во Прилог 5 кој е составен дел на овој правилник.

## **Член 5**

Со денот на влегувањето во сила на овој правилник престанува да важи Правилникот за образецот на лозовите и томболските картички ("Службен весник на Република Македонија" бр.15/98).

## **Член 6**

Овој правилник влегува во сила наредниот ден од денот на објавувањето во "Службен весник на Република Македонија".

Број 20-42431/2

17.12.2009 год.

**Заменик Претседател на Влада  
и Министер за финансии  
м-р Зоран Ставрски**